



Association BOURGEONS
27 Rue André Tessier
94120 Fontenay sous bois
France

E-mail : bourgeons.nbout@wanadoo.fr
Tel : 00 33 1 48 77 46 06
<http://www.bourgeons.org/>



እንደ አውሮፓ ቀን አቆጣጠር ፣
የካቲት 21 - 2016 ዓ/ም

የዛሬ 20 አመት ፣ እንቡጥ ወይም በፈረንሳይኛ አጠራሩ (Bourgeons) በአማርኛ ሲነበብ ቡርገዮ በመባል የሚታወቀው በፈረንሳይ አገር የተቋቋመው የበጎ አድራጎቱ ወይም የግብረሰናይ ማኅበሩ የሥራ ክንውን ።

የእንቡጥ (Bourgeons) ማኅበር -

- ዓላማ ፣ ለማንና ለምን ተመሠረተ ፡-

ከላይ እንደተገለጸው ፣ የእንቡጥ ማኅበር በመጀመሪያ ደረጃ የተቋቋመው ፣ የትምህርት መማሪያ ቁሳቁስ መሳሪያ በችግር ምክንያት መግዣ ላቡ ወጣት የኢትዮጵያ ተማሪዎች ሲሆን ፣ ከዚያም አልፎ አቅም ከቻለ ለሚያስተምራቸው ት/ቤት የማስተማሪያ መሳሪያዎችን በአቅርቦት ደረጃ ለመርዳት ነው ። በእርግጥ በአገራችን ያለው የትምህርት መማሪያ አጥረት ወሰን በሌለው ሁኔታ በየቦታው ቢከሰትም ከአንድ ቦታ መጀመሩ ግዴታ በመሆኑ ፣ ማኅበሩ ያተኮረው አዲስ አበባ ሾላ አካባቢ በየካ ወረዳ በሚገኘው ዓድዋ በር በሚባለው የመጀመሪያ ደረጃ የህዝብ ት/ቤት ሲሆን ፣ ካለው አካባቢ ከነበረው ችግር አንጻር ነው ። ይህ ት/ቤት እስከ 8ኛ ክፍል ድረስ (መጀመሪያ ግን እስከ 6ኛ ክፍል ብቻ ነበር) የቀለም ትምህርት የሚሰጥ ሲሆን ፣ ወደ 500 ተማሪዎች ገደማ ከማስተናገዱም በላይ 18 መምህራኖችንም አቅፎ የያዘ ነው ።

- ምሥረታውና መዋቅሩ ፡-

በእርግጥ የእንቡጥ (Bourgeons) ማኅበር መሠረታዊ ጥንሰት በሕግ ከመመስረቱ በፊት ከ 1994 ዓ/ም ጀምሮ እስከ 1996 ዓ/ም ድረስ ረዳት ለሚያስፈልጋቸው የዓድዋ በር የመጀመሪያ ደረጃ ት/ቤት ተማሪዎች ፣ ባለ ትዳር በሆኑት በወ/ሮ ካሚዴና በአቶ ደጀን ይርጉ በግለሰብ ደረጃ ሲረዱ ከቆዩ በኋላ የችግሩ ክፍተት ሠፊ በመሆኑ ፣ በተናጠል ችግሩን ለመፍታት አልተቻለም ። ስለሆነም ፣ በአንድነት ሆኖ ማኅበር ማቋቋሙ ለችግሩ መፍትሄ ሊሰጠው ስለሚችል እዚህ ነጥብ ላይ ተተኮረ ። የእንቡጥ ማኅበር ፣ በፈረንሳይ ኗሪ በሆኑት ኢትዮጵያውያኖችና በፈረንሳይ ተወላጅ ጓደኞቻችን መካከል በበጎ ፈቃደኝነት ለነዚህ ርዳታ ለሚያስፈልጋቸው ነገ ለሚተኩን ወጣት የኢትዮጵያ ተማሪዎች ያለባቸውን ችግር አብረናቸው ለመከፈል ፣ የፈረንሳይ 1901 ዓ/ም በሚፈቅደው ሕግ መሠረት በ ሐምሌ 18 - 1996 ዓ/ም « Association Bourgeons » በሚለው ስም ማኅበሩን አቋቋምን ። ይኸውም « **አንድ እርምጃ ወደፊት ተጓዥን ማለት ነው!** » ባጭሩ ማኅበሩን የዛሬ 20 ዓመት ገደማ ስንመሠርት ከ 10 እስከ 15 ጓደኞቻችን ነበርን ፣ ከዚያ ቀስ በቀስ ቁጥራችን በዝቶ በአሁኑ ወቅት የቢሮ አባላት ከቴክኒክ አማካሪዎች ጋር 13 ስንሆን ወደ 100 የሚጠጉ ማኅበርተኞችም አሉን ።

- የገቢ ምንጫችን ፡-

ማኅበራችን አትራፊና መንግሥታዊ ድርጅት ባለመሆኑ ፣ የመጀመሪያው ገቢያችን ከእያንዳንዱ አባል የምናገኘው ዓመታዊ ድጎማ ሲሆን ፣ በየዓመቱ የቀበሌያችንን አዳራሽ በማስፈቀድ ፣ ድግሥ በመደገስ ፣ ፓሪስ የሚገኙ የኢትዮጵያ ምግብ ቤቶች በሚያደርጉልን የርዳታ ምግብ አቅርቦት ፣ አንዳንድ ግዜም ሁኔታው ሲፈቅድ በስዊዝና በዳላስ የሚገኙ ወገኖቻችንም በሚያደርጉልን የመተጋገዝ ርዳታ ፣ የእንቡጥ ምስል ያለበትን ቲ-ሻርት ፣ የሎተሪ ቶንቦላ ፣ ቅርሳቅርስ ፣ ፖስት-ካርድ ፣ የኢትዮጵያ ቀን መቁጠሪያ የመሳሰሉትን በመሸጥ ፣ በሚገኘው መጠነኛ የገንዘብ ገቢ ፣ ለተማሪዎችና ለት/ቤቱ ዕርዳታችንን በማበርከት እጅ ለእጅ በመያያዝ ፣ ከምስረታው ግዜ ጀምሮ ካለማቋረጥ አብረናቸው እየተጓዥን እንገኛለን ።

- የርዳታ አሰጣጥ ደረጃ :-

፩ ለ 105 ተማሪዎች በዓመት አንድ ጊዜ በት/ቤት መግቢያ ሰዓት (መሥከረም ሲጠባ) ፣ ሙሉ የትምህርት ትጥቃቸውን እናሟላለን ። በነገራችን ላይ ፣ የተማሪዎቹ ቁጥር 105 የደረሰው ዘንድሮ ነው ። ይኸውም የችግረኛ ተምሪዎቹ ቁጥር ጥያቄ ከፍተኛ በመሆኑ ፣ አቅማችን አንሶ ልባችን እያዘነ ፣ የባሰባቸውን በመውሰድ ፣ እጃችን እስከሚረጉብ ድረስ እንዲጠብቁ በመመዘገብ በቆይታ ትተን ያለፍናቸው በአሁን ሰዓት 45 ተማሪዎች አሉ ። በ 1996 ዓ/ም ላይ የነዚህ ተማሪዎች ቁጥር 16 ነበር ከዚያ ቀስ በቀስ 23 ፣ ከዚያም 53 ፣ 75 ፣ በመጨረሻም 105 ድረስ እንደ አቅማችን ቁጥራቸውን ከፍ አድርገናል ። « ለለጋሾቻችን ክብር ምስጋና ይገባቸውና » !!

፪ ወላጅ አልባ ሆነው ወይም አሳዳጊዎቻቸው በከፍተኛ ችግር ላይ ለተጋለጡ ለ 33 ተማሪዎች ፣ መንገድ ላይ እንዲሁ ወድቀው እንዳይቀሩ ፣ የማራቶንን ያህል የሩጫ ግብግብ በማድረግ ፣ በየቦታው ግለሰቦችን ተማሪድን በአሁን ሰዓት ለእያንዳንዳቸው ረዳት (Sponsor) አግኝተንላቸዋል ። ስለዚህ ፣ እነዚህ በጎ አድራጊዎች በየወሩ የተወሰነ ገንዘብ ቆርጠውላቸው ፣ በባንክ በኩል ካለፈ በኋላ ፣ በአንቡጥ ማኅበር ተወካይ አማካኝነት ፣ ከት/ቤቱ በየወሩ ገቢያቸውን ይቀበላሉ ። በአሁን ጊዜ ፣ እነዚህ ተማሪዎች ፣ በልተው ጠጥተው የትምህርታቸውን ቁሳቁስ ግዥ ችለው ካለሃሳብ በትምህርት ገበታቸው ላይ ይገኛሉ ። ወዲሁም ከረዳቶቻቸው ጋር በየጊዜው ከሚያደርጉት የደብዳቤ መለዋወጥ አልፈው የአገራችንን ባሕል ስጦታ ከምስጋና ጋር ሲሉኩላቸው ማየት የሚሰጠን ደስታ ከተራራ በላይ ነው .. « ትምህርት የሕይወት ብርሃን ጉዞ ለመሆኑ ፣ የእነዚህ ታዳጊ ወጣቶች በአካልና በዕውቀት ማደግ ተጨባጭነቱን አሳይቻል !! » በዚህ አጋጣሚ ፣ ለእነዚህ አኩሪ ተማሪዎች ልመናችንን ስምተው እንደ ወላጅ ቤተሰብ በመሆን እዚህ ደርጃ ላይ ላደረሷቸው በጎ አድራጊዎች ልባዊ ምስጋናችንን እናቀርባለን ።

፫ ለአጠቃላይ የት/ቤቱ ተማሪዎች ፣ የስፖርት ትጥቅ መግዣ ፣ የፈተና ወረቀት ፣ አቅማቸው ላልቻለ ተማሪዎች የሰርተፊኬት ክፍያ ፣ ለት/ቤቱ የሥራ ማካሄጃ ማሟያ የመሳሰሉትን ወዘተ ት/ቤቱ በሚጠይቀን ጥያቄ ተመርኩዘን እንደ ገቢ አቅማችን ባጀቱን እናሟላለን ።

፬ ይህ የ ፬ ኛው የርዳታ ደረጃ ደግሞ ከሌሎቹ ለየት ያለ ነው ። ይኸውም ከላይ የተጠቀሱት ፫ቱ የዕርዳታ ዓይነቶች ቅድሚያ የሚሰጣቸውና ተቋርጠው የማያውቁ ናቸው ። ይኸኛው ግን ት/ቤቱ አንዳንድ ጊዜ የድረሱልን ጥያቄ መልስ በማያገኝበት ጊዜ እንደምንም ተረባርበን የበጎ አድራጊዎች ኪስ ተፈትሾ እንደ ገቢያችን ተራ በማሰያዝ በቅደም ተከተል የምናደርገው የርዳታ ዓይነት ነው ። ለምሳሌ በጥቁቱ ለመጥቀስ ያህል ፣ በመጀመሪያው የት/ቤቱ ግንባታ ወቅት ወጭ መካፈል ፣ የስልክ መስመር ፣ የጌሌትሪክ ደወል ፣ ቴሌቭዥን ፣ የተማሪዎች መገናኛ ራዲዮ (Mini-media) ፣ Library of Association-Bourgeois በመባል ለተሰየመው መጽሐፍት ቤት የመማሪያ ና የልብ ወለድ መጽሐፍት ፣ ለት/ቤቱ የወረቀት ማግኘት መሳሪያ ፣ የፎቶ ኮፒ መሳሪያ ፣ ቪዲዮ ፕሮጀክተር ወዘተ የመሳሰሉት ይገኙበታል ።


- የተማሪዎቹ የትምህርት ይዘታ :-

የእንቡጥ (Bourgeois) ማኅበር ከተመሠረተ ጊዜ ጀምሮ የተከታተልናቸው ተማሪዎች ከአንደኛ ክፍል ጀምሮ እስከ ዩኒቨርሲቲ የደረሱ ፣ በሙያ ትምህርት ደግሞ በስልጠና ተሰማርተው ፣ የአስተማሪነት ፣ የሰዓሊ ፣ የመኪና ሜካኒክ ፣ የፀጉር ፣ የጋራዥ ፣ የኮንፒተር ፣ የሂሳብ አያያዝ ፣ የባንክ ሥራ ፣ የፀሐፊነት ደረጃ የደረሱ ተማሪዎች አሉን ። ከሌላው ለይቶ ስም መጥቀሱ ተገቢ ባይሆንም ፣ የዛሬ 18 አመት ያገኘው የተሸከሪ ወንበር ተጠቃሚው ዘመኔው ይማኖ ና የክለቡ ኃላፊ ዘላለም እንድራይስ ኮተቤ በሚገኘው የመምሕራን ማሰልጠኛ ማእከል በዚህ ዓመት በአንድነት ይመረቃሉ ። ስለዚህ ራሳቸውን የሚያስተዳድሩበት ጊዜ ሩቅ አይሆንም ። ቀሪ ዝርዝሩ ረጅም ስለሆነ ወዘተ ብንለው ይሻላል ። ለማንኛውም ፣ ለሁሉም አኩሪዎች ሆነዋል !! በዚህ አስደሳች ውጤታቸው ፣ ሰጭና ተቀባይ ብቻ ሳይሆን የሚመሰገነው ፣ እንደ እርሾ ሆኖ ይህንን የትምህርት መሠረት ላሰጩበባቸው የዓድዋ በር ት/ቤትም ልባዊ ምስጋናችንን ሳናቀርብ አናልፍም ።




- የወጣቶች መረዳጃ ክብብ :-

አንጋፋ ተማሪዎች በተለያዩ ምክንያቶች ተበታትነው እንዳይቀሩ የመረዳጃ ክብብ ፈጥረንላቸው ፣ በአሁን ወቅት በችግራቸው ግዜ በመገናኘት እርስ በርሳቸው በመረዳዳት ላይ ይገኛሉ ። ከራሳቸውም አልፎ ረዳት ለሚያስፈልጋቸው ፣ ለ 3 ሕጻን ተማሪዎች በራሳቸው አነሳሽነት ፣ የዓመት ሙሉ የትምህርት ትጥቃቸውን አሟልተውላቸው በኩራት ወደ ት/ቤት እንዲሄዱ አድርገዋል ። እንግዲህ የእንቡጥን 4ና የመከተል ፍንጭ ስላሳዩን የልጅ ልጅ እንዳየን ይህል ስለተሰማን በደስታ ኩራት ፣ ተሞልተናል ። በዚህ እንደሚቀጥሉም ጽኑ ምኞታችን ነው !!



ተረጂ ሕጻናትና የክብብ አባላት በከፊል

ተማሪዎቹ በት/ቤቱ ጊርጊዳ ላይ የጻፉት ጽሑፍ እንዲህ ይላል ፣



- ገበያ :-

የትምህርትን ዕቃ መጠቀሚያ ቁሳቁሶች ፣ ከእርሳስ ፣ ከስፖርት ትጥቅ ፣ የትምህርት ሰጭ መሳሪያዎች ፣ ጀምሮ ከላይ ባጭሩ የተጠቀሱት በሙሉ በአገራችን ስለሚገኙ ፣ የተመኑም ሁኔታ ስለሚታወቅ ገንዘቡ ተልኮ የግዢው ሂደት እዚያው በአገሩ ገበያ ይካሄዳል ። ለምሳሌ ይህል ከዚህ በፊት ተማሪዎቹ ሕጻን በነበሩበት ግዜ ፣ ት/ቤቱ ለደንበ ልብስ ወይም ለየኒፎርም ልብስ ሰፊዎች ጨረቃ አውጥቶ አሸናፊው ነበር ልብሱን የሚሰፋላቸው ። ይህም እዚያ ያለውን ሰራተኛ ከመጥቀሙም በላይ ተጠቃሚውም ጭነት በማይኖርበት መንገድ እዚያው በዚያው ሁሉም ተባብሮ ይገበያያል ። በአሁኑ ግዜ ደግሞ ራሳቸው ወይም ከአሳዳጊዎቻቸው ጋር የትምህርት ፍጆታቸውን እዚያው ይገዛሉ ። ባለፉት ግዜአቶች 13 ኮንፒተር በገዛንላቸው ወቅት ፣ መቀመጫና ጠረጴዛዎቹ በአካባቢው አናጺዎች ነበር የተሰሩት ። ስለዚህ ባጭሩ ፣ በተቻለን መጠን ከውጭ አገር ከመላክ ተቆጥቦ ገበያው እንደ አገሩ እዚያው እንዲካሄድ እናደርጋለን ። ተሽከርካሪ ወንበር (Wheel-chair) ለሚጠቀሙ የአካል ጉዳተኞች ግን ግዥው ውድ በመሆኑ ፣ ከዚህ ይላክላቸዋል ። በዚህ አጋጣሚ ፣ ከዚህ የመላኩ ጉዳይ ታላቅ የራስ ምታት እንደሆነ መናገር እንወዳለን ።

- ማጠቃለያ :-

ማኅበራችንን ስንጀምር ፣ በመጀመሪያ ደረጃ ለእነዚህ ወጣቶች « የማንበብ ፣ የመጻፍ ፣ የሂሳብ ማስላት መሠረተ ትምህርት ዕድል ከሰጠናቸው ባጭሩ በጣታቸው ከመፈረም ይድናሉ ፣ ከአዲሱም ዓለም ጋር ራሳቸውን የማስተዋወቅና የመተዋወቅ ዕድልም ይኖራቸዋል ፣ እዚህ ደረጃ ላይ ከተደረሰ ደግሞ ፣ የብዙ ሰው የሕይወት ጎዳና ተለወጠ ማለት ነው ። ዋናው መሠረቱን መጣል ነውና ! የሚል ነባር ሃሳባችን ። ምክንያቱም በጅምራችን ወቅት ይህን ያህል ዓመት ቆይተን የተማሪዎቹም የዕውቀት ደረጃ አድጎ በዚህ ሁኔታ ሕይወታቸው ይቀየራል ብለን አላሰብንም ነበር ።

በነዚህ ዓመታቶች ውስጥ የቀሰምናቸው ነገሮች ቢኖሩ ፣ አንድን ሰው በችግሩ ወቅት ማዳን መቻል ማለት ያ ሰው ደግሞ ሌላውን የሚያድን በመሆኑ ፣ « የተደረገለት ግለሰብ ብቻ ሳይሆን ደስተኛው ፣ ማድረግ የቻለውም ዕድለኛ መሆኑንም ጭምር ነው » ስለዚህ ለማጠቃለል ያህል ፣ እነዚህ የዛሬ አበባዎች የነገ ፍሬዎች (ከአባባ ተሰፋዬ ሳህሉ አነጋገር የተወሰደ) ፣ በትምህርታቸው በርትተው " በሊጋ ዕድሜያቸው ያንን ሁሉ የችግር ቸንፈር ተጋፍጠው ያሳለፉ በመሆናቸው " እኛንም አበረታተው አብረን እንድንጓዝ የመንፈስ ብርታት ሰጥተውናል ። ወደፊት ለዚህ ዓለማ በዚህ ጎራ ለሚቀላቀሉንም በአዲስ ሃሳብ ላይ አብረን ለመስራት ስፊ ዕድል ከፍተውልናል ።

- ምሥጋና :-

በነዚህ ዓመታቶች ውስጥ ስለቸን ደከመን ሳይሉ ግዜአቸውን ገንዘባቸውን ፣ ዕውቀታቸውን ላበረከቱት የቢሮ አባላት ፣ አጠቃላይ የማኅበሩ አባላት ፣ ቢፓሪስ የሚገኙ የኢትዮጵያ ምግብ ቤቶች ፣ ስዊዝ (ሎዛን) አሜሪካ (ዳላስ) ፣ እንግሊዝ (ለንደን) ኢትዮጵያ አገር ቤት ላሉት ወገኖች ፣ የዓድዋ በር ት/ቤት ፣ እንዲሁም በርቱ ላሉን ሁሉ ለዚህ ቅዱስና ክቡር ለሆነ ዓላማ ላደረጉት አስተዋጽኦ ሁሉ በታዳጊ ተማሪዎቹ ስም ሆነን እኛ የእንቡጥ (Bourgeois) ማኅበርተኞች ፣ ወሰን የሌለው ልባዊ ምሥጋና እናቀርባለን !!



የቢሮ አባላት በከፊል



ጅምር ሥራችንን ይቀጥላል

የእንቡጥ (Bourgeois) ማኅበር ከፈረንሳይ :-

ሊቀ መንበር

ደጀን ይርጉ